

COVID-19 ရောဂါ ကာကွယ်ထိန်းချုပ်ရေးလုပ်ငန်းများတွင် မိတ်ဖက်အဖွဲ့အစည်းများ ပိုမိုပါဝင်၍ ထိရောက်စွာဆောင်ရွက်နိုင်ရေး ညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ မတ်လ (၁၃)ရက်

- ယနေ့အစည်းအဝေးကို တက်ရောက်လာကြသော မြန်မာနိုင်ငံဆိုင်ရာ သံရုံးများ၊ ကုလသမဂ္ဂ လက်အောက်ခံအဖွဲ့အစည်းများ၊ အလှူရှင်အဖွဲ့အစည်းများ၊ နိုင်ငံတကာအစိုးရမဟုတ်သော အဖွဲ့အစည်းများ၊ မိတ်ဖက်အဖွဲ့အစည်းများမှ ကိုယ်စားလှယ်များအနေဖြင့် ဝန်ကြီးဌာန၏ COVID-19 ရောဂါကာကွယ် ထိန်းချုပ်ရေးလုပ်ငန်းများ ဆောင်ရွက်နေမှုအခြေအနေများကို သိရှိ နိုင်စေရန်နှင့် ပူးပေါင်းဆောင်ရွက်မှုများ ပိုမိုကောင်းမွန်လာစေရန် ပြုလုပ်ခြင်းဖြစ်ပါကြောင်း၊
- ကျန်းမာရေးနှင့်အားကစားဝန်ကြီးဌာနအနေဖြင့် COVID-19 ရောဂါ ကာကွယ်ထိန်းချုပ်ရေး လုပ်ငန်းများကို တရုတ်ပြည်သူ့သမ္မတနိုင်ငံတွင် ရောဂါစတင်ဖြစ်ပွားမှု သတင်းများရရှိပြီးနောက် (၅-၁-၂၀၂၀) ရက်နေ့ကတည်းက စတင်လုပ်ဆောင်ခဲ့ခြင်းဖြစ်ပါကြောင်း၊
- (၃၀-၁-၂၀၂၀) ရက်နေ့တွင် ကမ္ဘာ့ကျန်းမာရေးအဖွဲ့က COVID-19 ရောဂါအား ကမ္ဘာလုံးဆိုင်ရာ အရေးပေါ်ပြည်သူ့ကျန်းမာရေး အရေးပေါ်အခြေအနေ (Public health emergency of international concern) အဖြစ် သတ်မှတ်ကြေညာခဲ့ပြီး အဖွဲ့ဝင်နိုင်ငံများ ဆောင်ရွက်ရန် အချက်များကို တိုက်တွန်းပြောကြားခဲ့ပါကြောင်း၊
- ဝန်ကြီးဌာနအနေဖြင့် ကမ္ဘာ့ကျန်းမာရေးအဖွဲ့က ထိုသို့မကြေညာမီကတည်းက အဆိုပါအချက် များကို လုပ်ဆောင်နေခြင်းဖြစ်ပါကြောင်း၊
- ကမ္ဘာ့ကျန်းမာရေးအဖွဲ့မှ မိမိတို့နိုင်ငံအပါအဝင် ရောဂါကူးစက်ပျံ့နှံ့မှုမရှိသေးသော နိုင်ငံများ အတွက် ဦးစားပေးဆောင်ရွက်ရမည့် လုပ်ငန်းများကို အကြံပြုထားချက်များသည်လည်း ဝန်ကြီး ဌာနမှ ဆောက်ရွက်နေသည့် လုပ်ငန်းများနှင့်ကိုက်ညီပါကြောင်း၊
- မိမိတို့နိုင်ငံတွင် ယခုအထိ COVID-19 ရောဂါဓာတ်ခွဲအတည်ပြု လူနာမတွေ့ရှိရသေးသော်လည်း လူနာတစ်ဦးဝင်ရောက်လာပါက အခြားသူများထံကူးစက်ပြန့်ပွားကာ ရုတ်တရက် ရောဂါဖြစ်ပွား မှုများ များပြားလာနိုင်ပါကြောင်း၊

- ဝန်ကြီးဌာနအနေဖြင့် မိမိတို့၏ ပြည်သူတစ်ဦးတစ်ယောက်မျှ ရောဂါကူးစက်ဖြစ်ပွားမှု မရှိစေရန်နှင့် အသက်ဆုံးရှုံးမှုမရှိစေရေးအတွက် ပြတ်သားစွာဆုံးဖြတ် ဆောင်ရွက်သွားမည်ဖြစ်ပါကြောင်း၊
- ဝန်ကြီးဌာနအနေဖြင့် ပြည်သူများထံသို့ COVID-19 ရောဂါ သတင်းအချက်များကို ကွယ်ဝှက်ထားခြင်းမရှိဘဲ ပွင့်လင်းမြင်သာစွာ ထုတ်ပြန်ပေးလျက်ရှိပါကြောင်း၊
- ကျန်းမာရေးနှင့်အားကစားဝန်ကြီးဌာန၊ အမျိုးသားကျန်းမာရေးဓာတ်ခွဲခန်းဆိုင်ရာဌာန(ရန်ကုန်) တွင် COVID-19 ရောဂါဓာတ်ခွဲစစ်ဆေးမှုများပြုလုပ်ရန် စက်ပစ္စည်းကိရိယာများ ယခင်ကတည်းက ရှိပြီးဖြစ်၍ ရောဂါပိုးသစ်ကိုစစ်ဆေးရန် Primers, Probes နှင့် Reagents များအား ဂျပန်၊ ထိုင်းနှင့် စင်္ကာပူနိုင်ငံများထံမှ ပံ့ပိုးမှုကို လက်ခံရရှိခဲ့ပြီးနောက် COVID-19 ရောဂါဓာတ်ခွဲစစ်ဆေးမှုများ ဆောင်ရွက်နိုင်ခဲ့ပါကြောင်း၊
- ထိုသို့စစ်ဆေးရာတွင် ကမ္ဘာ့ကျန်းမာရေးအဖွဲ့၏ ရည်ညွှန်းဓာတ်ခွဲခန်းနှင့် အဖြေများ ကိုက်ညီတူညီခဲ့ပြီးဖြစ်သဖြင့် အမျိုးသားကျန်းမာရေးဓာတ်ခွဲခန်းဆိုင်ရာမှ ပညာရှင်များမှ ကိုယ်တိုင်သီးခြားလွတ်လပ်စွာ ဓာတ်ခွဲစစ်ဆေးဆောင်ရွက်နိုင်ခဲ့ပါကြောင်း၊
- မိမိတို့အနေဖြင့် ရောဂါကာကွယ်ထိန်းချုပ်ရေးလုပ်ငန်းများ ဆောင်ရွက်ရာတွင် ပြည်သူ့ကျန်းမာရေးဆိုင်ရာ ကြိုတင်ပြင်ဆင်မှုများ၊ ဆေးရုံပိုင်းဆိုင်ရာ ကုသရေးလုပ်ငန်း ကြိုတင်ပြင်ဆင်မှုများဖြင့် ဆောင်ရွက်ခဲ့ပါကြောင်း၊
- လုပ်ငန်းလမ်းညွှန်များ၊ စံလုပ်ထုံးလုပ်နည်းများကိုလည်း မွမ်းမံပြုစုဖြန့်ဝေခဲ့ပါကြောင်း၊
- ရောဂါကာကွယ်၊ ထိန်းချုပ်၊ ကုသရေးဗဟိုကော်မတီအစည်းအဝေး၊ ကျန်းမာရေးနှင့်အားကစားဝန်ကြီးဌာန ဗဟိုအဆင့် ညှိနှိုင်းအစည်းအဝေးနှင့် ဝန်ကြီးဌာနများ ပေါင်းစပ်ညှိနှိုင်းမှုအစည်းအဝေးများ ပြုလုပ်၍လည်းကောင်း၊ တိုင်းဒေသကြီး/ပြည်နယ်အဆင့် ညှိနှိုင်းအစည်းအဝေးများ ပြုလုပ်၍လည်းကောင်း၊ ဗဟိုအဆင့်နှင့် တိုင်းဒေသကြီး/ပြည်နယ်အဆင့် ကျန်းမာရေးဌာနများ video conferencing များဖြင့် ချိတ်ဆက်၍လည်းကောင်း ရောဂါကာကွယ်ထိန်းချုပ်ရေးလုပ်ငန်းများအတွက် ရှုထောင့်ပေါင်းစုံမှ ဆွေးနွေးသုံးသပ်မှုများ ပြုလုပ်ဆောင်ရွက်နေပါကြောင်း၊
- ထို့အပြင် ရောဂါကာကွယ်ထိန်းချုပ်ရေးလုပ်ငန်းများ ပိုမိုအောင်မြင်ထိရောက်မှုရှိစေရန်အတွက် - ကပ်ရောဂါဗေဒရှုထောင့် သုံးသပ်ဆန်းစစ်မှုအဖွဲ့၊ တိုင်းဒေသကြီး/ပြည်နယ်များတွင် ရောဂါကာကွယ်ထိန်းချုပ်မှုလုပ်ငန်း ဆန်းစစ်သုံးသပ်မှုအဖွဲ့၏ ဆေးရုံပိုင်းကြိုတင်ပြင်ဆင်ခြင်း

လုပ်ငန်းဆန်းစစ်သုံးသပ်မှုအဖွဲ့၊ နိုင်ငံတကာဝင်၊ ထွက်ဂိတ်ပေါက်များတွင် ရောဂါစောင့်ကြပ် ကြည့်ရှုခြင်းလုပ်ငန်း ဆန်းစစ်သုံးသပ်မှုအဖွဲ့တို့ကို ဖွဲ့စည်းဆောင်ရွက်နေပြီဖြစ်ပါကြောင်း၊

- ရောဂါကာကွယ်ထိန်းချုပ်ရေးလုပ်ငန်းများကို မိမိတို့၏ ကိုယ်ပိုင်အရေးကိစ္စသဖွယ် အလေးထား ဆောင်ရွက်နေသည့် ဝန်ကြီးဌာနရှိ ဝန်ထမ်းများအား ကျေးဇူးတင်ရှိ အသိအမှတ်ပြုပါကြောင်း၊
- ပြည်သူ့ကျန်းမာရေးပိုင်းဆိုင်ရာ ကြိုတင်ပြင်ဆင်မှုတွင် အတိုင်းအတာတစ်ခုကျေနပ်မှုရှိပြီး ဆေးရုံပိုင်းဆိုင်ရာ ကြိုတင်ပြင်ဆင်မှုလုပ်ငန်းများ ပိုမိုကောင်းမွန်စေရေးအတွက် မိတ်ဖက်အဖွဲ့ အစည်းများ၊ အလှူရှင်အဖွဲ့အစည်းများမှ ပံ့ပိုးဆောင်ရွက်မှုများ ပေးအပ်စေလိုပါကြောင်း၊
- လုပ်ငန်းများဆောင်ရွက်ရာတွင် တိုင်းဒေသကြီး/ပြည်နယ်အစိုးရအဖွဲ့များ၊ လူမှုရေးဝန်ကြီးများ၊ နိုင်ငံတကာနှင့် ပြည်တွင်းအစိုးရမဟုတ်သော အဖွဲ့အစည်းများ၊ လူမှုရေးအဖွဲ့အစည်းများ အားလုံး၏ ပူးပေါင်းပါဝင်ဆောင်ရွက်မှုများဖြင့် ဆက်လက်လုပ်ဆောင်နေပါကြောင်း၊
- ယခုကဲ့သို့ အရေးပေါ်ကျန်းမာရေးပြဿနာနှင့် ကပ်ရောဂါကာကွယ်ထိန်းချုပ်ရေးလုပ်ငန်းများ ဆောင်ရွက်ရာတွင် စနစ်တကျ ချိတ်ဆက်ပူးပေါင်းဆောင်ရွက်မှုသည် အရေးအကြီးဆုံးဖြစ်ပါ ကြောင်း၊
- ဝန်ကြီးဌာနအနေဖြင့် တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနများ၊ ကုသရေးပညာရှင်များနှင့် teleconference နှင့် video conference များ ပုံမှန်ပြုလုပ်၍ လုပ်ငန်း ဦးတည်ချက်တူညီစေရေး ဆောင်ရွက်လျက်ရှိပါကြောင်း၊
- ဝန်ကြီးဌာနမှ လုပ်ဆောင်လျက်ရှိသော ရောဂါကာကွယ်ထိန်းချုပ်ရေးလုပ်ငန်းများကို ပြန်လည် ဆန်းစစ်သုံးသပ်ခြင်းနှင့် အားဖြည့်ဆောင်ရွက်ခြင်းတို့ကိုလည်းလုပ် ဆောင်လျက်ရှိပါကြောင်း၊
- ယခု COVID-19 ရောဂါ ကမ္ဘာတွင်ဖြစ်ပွားမှုဖြစ်စဉ်များ၊ မိမိတို့၏ ရောဂါကာကွယ်ထိန်းချုပ်မှု လုပ်ငန်းတွင် မျိုးဆက်သစ်ပညာရှင်များအတွက် လေ့လာနိုင်ရန် လုပ်ငန်းဆောင်ရွက်မှုများ ကိုလည်း မှတ်တမ်း (document) များ စနစ်တကျထားရှိခြင်းနှင့် လုပ်ငန်းဆောင်ရွက်မှု အတွေ့အကြုံများကို ပြည်သူ့ကျန်းမာရေးတက္ကသိုလ်(ရန်ကုန်)နှင့် အခြေခံကျန်းမာရေးတက္ကသိုလ် (မကွေး)တို့တွင် ပြန်လည်သင်ကြားဆွေးနွေးခြင်းတို့ လုပ်ဆောင်ရမည်ဖြစ်ပါကြောင်း၊
- ယခုအစည်းအဝေးသို့တက်ရောက်လာသူ နိုင်ငံတကာအဖွဲ့အစည်းများအနေဖြင့် မိမိတို့နိုင်ငံတွင် ဆောင်ရွက်လျက်ရှိသော ရောဂါကာကွယ်ထိန်းချုပ်ရေး အတွေ့အကြုံကောင်းများ မျှဝေပေးအပ် စေလိုပါကြောင်း၊

- ဝန်ကြီးဌာနသည် နိုင်ငံတကာကျန်းမာရေးဝန်ကြီးဌာနများ၏ အပြည်ပြည်ဆိုင်ရာဆက်သွယ်ရေး အရာရှိများနှင့် သတင်းပေးပို့ချိတ်ဆက်မှုများဆောင်ရွက်ကာ ပြည်ပတွင် ရောဂါဖြစ်ပွားသူနှင့် ထိတွေ့ခဲ့ပြီး ပြည်တွင်းသို့ ဝင်ရောက်ခဲ့သူများအား ရှာဖွေ၍ အသွားအလာကန့်သတ်မှုကို ဆောင်ရွက်လျက်ရှိပါကြောင်း၊
- ရောဂါကာကွယ်ထိန်းချုပ်မှုလုပ်ငန်းများတွင် ပြည်သူများ၏ ပူးပေါင်းပါဝင်ဆောင်ရွက်မှုများ သည် အထူးအရေးကြီးပါကြောင်း၊
- ပြည်သူများ၏ ပူးပေါင်းပါဝင်ဆောင်ရွက်မှုများ ထိရောက်စေရေး၊ ပြည်သူများ ရောဂါကာကွယ် ရေး နည်းလမ်းများ သိရှိစေရေးတို့အတွက် ကျန်းမာရေးအသိပညာပေးနှိုးဆော်ခြင်းလုပ်ငန်း များ မဟာဗျူဟာချမှတ်ဆောင်ရွက်လျက်ရှိပါကြောင်း၊
- ယခုအစည်းအဝေးတွင် မြန်မာနိုင်ငံဆိုင်ရာသံရုံးများ၊ ကုလသမဂ္ဂလက်အောက်ခံအဖွဲ့အစည်း များ၊ အလှူရှင်အဖွဲ့အစည်းများ၊ နိုင်ငံတကာ အစိုးရမဟုတ်သောအဖွဲ့အစည်းများ၊ မိတ်ဖက်အဖွဲ့ အစည်းများအနေဖြင့် ဝန်ကြီးဌာနမှ ဆောင်ရွက်နေသော ရောဂါကာကွယ်ထိန်းချုပ်ရေး လုပ်ငန်းများနှင့်ပတ်သက်၍ ပွင့်လင်းစွာဖြင့် အကြံပြုခြင်း၊ ဆွေးနွေးခြင်းများလုပ်ဆောင်စေလို ပါကြောင်း၊ အဖွဲ့အစည်းများ၏ ရည်မှန်းချက်၊ ရည်ရွယ်ချက်များနှင့်ကိုက်ညီသည့် ဝန်ကြီးဌာန ၏ ရောဂါကာကွယ်ထိန်းချုပ်ရေးလုပ်ငန်းများတွင် ဆက်လက်ပူးပေါင်းပါဝင် ဆောင်ရွက်ကြစေ လိုပါကြောင်း။

အစည်းအဝေးသို့ တက်ရောက်သူများစာရင်း-

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ညွှန်ကြားရေးမှူးချုပ်၊ ဆေးသုတေသနဦးစီးဌာန
- နိုင်ငံတကာ အစိုးရမဟုတ်သောအဖွဲ့အစည်းများ၊ အလှူရှင်အဖွဲ့အစည်းများနှင့် မိတ်ဖက် အဖွဲ့အစည်းများမှ ကိုယ်စားလှယ်များ
- ကျန်းမာရေးနှင့်အားကစားဝန်ကြီးဌာနမှ တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)